

មជ្ឈមណ្ឌលឯកសារកម្ពុជា
ខៀវ សំផន នឹងរងវិវាទជាមួយ ទោះបីកំពុងបញ្ចេញ
ពិរុទ្ធភាពក្នុងសំណុំរឿង០០២/០១
ថ្ងៃទី២៤ ខែមិថុនា ឆ្នាំ២០១៣

លីម ជ័យទ័ត្ត,
អ្នកសង្កេតការណ៍ដំណើរការតវ៉ាសមធម៌ក្នុងខ្មែរក្រហម,
មជ្ឈមណ្ឌលឯកសារកម្ពុជា

ខៀវ សំផន គឺជាជនជាប់ចោទមួយរូប ក្នុងចំណោមជនជាប់ចោទបួនរូបក្នុងសំណុំរឿង០០២ ដែលត្រូវបានចោទប្រកាន់ពីបទទ្រង់ទ្រាយធំក្នុងប្រឆាំងមនុស្សជាតិ ទ្រង់ទ្រាយធំប្រល័យពូជសាសន៍ និងការបំពានបំពានយ៉ាងធ្ងន់ធ្ងរលើអនុសញ្ញាទីក្រុងហ្សឺណែវឆ្នាំ១៩៤៩ ។ បទចោទប្រកាន់ទាំងអស់នេះ សុទ្ធសឹងជាបទទ្រង់ទ្រាយធំនៅក្នុងរឿងក្តីព្រហ្មទណ្ឌអន្តរជាតិ ។

នៅថ្ងៃទី១៩ ខែវិច្ឆិកា ឆ្នាំ២០០៧ ខៀវ សំផន ត្រូវបានចាប់ខ្លួន និងបញ្ជូនមកឃុំខ្លួនបណ្តោះអាសន្ននៅមន្ទីរឃុំឃាំងរបស់សាលាក្តីខ្មែរក្រហម សម្រាប់រយៈពេល១ឆ្នាំ តាមអំណាចនៃដីកាឃុំខ្លួនបណ្តោះអាសន្នដែលចេញដោយសហចៅក្រមស៊ើបអង្កេត ។ នៅថ្ងៃទី១៨ ខែវិច្ឆិកា ឆ្នាំ២០០៨ សហចៅក្រមស៊ើបអង្កេតបានចេញដីកាសម្រេចពន្យារពេលឃុំខ្លួន ខៀវ សំផន ជាបណ្តោះអាសន្នសម្រាប់រយៈពេល១ឆ្នាំទៀត ដើម្បីបន្តធ្វើការស៊ើបអង្កេត ។ នៅថ្ងៃទី១៨ ខែវិច្ឆិកា ឆ្នាំ២០០៩ ដោយសារតែការស៊ើបអង្កេតនៅពុំទាន់បានបញ្ចប់ សហចៅក្រមស៊ើបអង្កេតបានចេញដីកាសម្រេចពន្យារពេលឃុំខ្លួនជាលើកទី២ សម្រាប់រយៈពេល១ឆ្នាំបន្តទៀត ។ ដូច្នេះ ការឃុំខ្លួនជនជាប់ចោទ ខៀវ សំផន នៅក្នុងដំណាក់កាលស៊ើបអង្កេតមានរយៈពេល៣ឆ្នាំ ។

នៅថ្ងៃទី១៥ ខែកញ្ញា ឆ្នាំ២០១០ សហចៅក្រមស៊ើបអង្កេតបានចេញដីកាដោះស្រាយក្នុងសំណុំរឿង០០២ ដោយធ្វើការបង្គាប់ថា ជនជាប់ចោទត្រូវរក្សាទុកក្នុងមន្ទីរឃុំឃាំងជាបណ្តោះអាសន្នរហូតដល់ពេលនាំខ្លួនទៅចំពោះមុខអង្គជំនុំជម្រះសាលាដំបូង ។ ដូច្នេះ ខៀវ សំផន ត្រូវបន្តស្ថិតនៅក្រោមការឃុំខ្លួនបណ្តោះអាសន្នក្នុងមន្ទីរឃុំឃាំង រហូតដល់មានការជំនុំជម្រះក្តីដោយអង្គជំនុំជម្រះសាលាដំបូង ។

^១ ដីកាដោះស្រាយ, ថ្ងៃទី១៥ ខែកញ្ញា ឆ្នាំ២០១០, ឯកសារ D៤២៧, កថាខណ្ឌទី១៦២៤ ។

ក្នុងដំណាក់កាលនៃការជំនុំជម្រះលើអង្គសេចក្តី អង្គជំនុំជម្រះសាលាដំបូងបានបង្ហាញបន្តយុទ្ធនៃជនជាប់ចោទ ខៀវ សំផន ដោយអនុលោមតាមវិធាន៨២(១)នៃវិធានផ្ទៃក្នុង ដែលចែងថា : " នៅក្នុងករណីដែលជនជាប់ចោទត្រូវបានយុទ្ធនៅពេលចូលខ្លួនលើកដំបូងនៅចំពោះមុខអង្គជំនុំជម្រះសាលាដំបូង ជនជាប់ចោទត្រូវស្ថិតនៅក្នុងយុទ្ធដែល រហូតដល់ពេលសាលក្រមនៃអង្គជំនុំជម្រះសាលាដំបូងត្រូវបានសម្រេចសេចក្តី "។ ទោះបីយ៉ាងណាក្តី អង្គជំនុំជម្រះសាលាដំបូងនៅតែមានឆន្ទានុសិទ្ធិក្នុងការបង្ហាញដោះលែងជនជាប់ចោទ ខៀវ សំផន ឬដាក់ឱ្យស្ថិតនៅក្រោមការត្រួតពិនិត្យតាមដរកុលាការតាមការស្នើសុំរបស់ជនជាប់ចោទ ឬមេធាវីរបស់ជនជាប់ចោទ នៅក្នុងករណីចាំបាច់ ។

មុនពេលនៃការចាប់ផ្តើមសវនាការលើអង្គសេចក្តី អង្គជំនុំជម្រះសាលាដំបូងបានចេញសេចក្តីសម្រេចមួយ ចុះថ្ងៃទី២២ ខែកញ្ញា ឆ្នាំ២០១១^២ ដោយធ្វើការបំបែកកិច្ចដំណើរការនីតិវិធីក្នុងសំណុំរឿង ០០២ ឲ្យទៅជាផ្នែកតូចៗ ដែលអនុញ្ញាតឲ្យអង្គជំនុំជម្រះអាចជ្រើសរើសយកអង្គហេតុ ឬបទចោទប្រកាន់ត្រង់ផ្នែកណាមួយក្នុងដីកាបញ្ជូនរឿងទៅជំនុំជម្រះ ដើម្បីយកមកបើកសវនាការ ។ ផ្នែកដំបូងដែលអង្គជំនុំជម្រះលើកយកមកបើកសវនាការនោះត្រូវបានកំណត់ថាជាសំណុំរឿង ០០២/០១ ។ នៅក្នុងសំណុំរឿង ០០២/០១ អង្គជំនុំជម្រះសាលាដំបូងបានលើកយក បទឧក្រិដ្ឋកម្មប្រឆាំងមនុស្សជាតិ មកធ្វើការវិនិច្ឆ័យ ។ រីឯ បទចោទប្រកាន់ផ្សេងទៀតដែលទាក់ទងនឹង បទប្រល័យពូជសាសន៍ និងការបំពានបំពានយ៉ាងធ្ងន់ធ្ងរលើអនុសញ្ញាទីក្រុងហ្សឺណែវឆ្នាំ១៩៤៩ ត្រូវបានទុកមួយអន្លើសម្រាប់ដំណាក់កាលបន្ទាប់នៃកិច្ចដំណើរការនីតិវិធី ។

ក្នុងអំឡុងពេលនៃកិច្ចដំណើរការសវនាការក្នុងសំណុំរឿង ០០២/០១ ខៀវ សំផន បានបដិសេធរាល់ការចោទប្រកាន់ទាំងអស់ និងថា ពុំបានដឹងអំពីបទឧក្រិដ្ឋដែលបានប្រព្រឹត្តឡើងនៅក្នុងរបបកម្ពុជាប្រជាធិបតេយ្យឡើយ ហើយនៅក្នុងរបបនោះខ្លួនក៏ពុំមានសិទ្ធិអំណាចក្នុងការធ្វើសេចក្តីសម្រេចអ្វីទាំងអស់ ។^៣

^២ ដីកាសម្រេចបំបែកកិច្ចដំណើរការនីតិវិធី អនុលោមតាមវិធាន៨៩ ស្តីពី វិធានផ្ទៃក្នុង, ចុះថ្ងៃទី២២ ខែកញ្ញា ឆ្នាំ២០១១, ឯកសារ E124 ។ សូមបញ្ជាក់ថា សេចក្តីសម្រេចនេះត្រូវបានប្រកាសមោឃភាពដោយអង្គជំនុំជម្រះតុលាការកំពូលនៅថ្ងៃទី៨ ខែកុម្ភៈ ឆ្នាំ២០១៣ បន្ទាប់ពីមានសំណើរបស់សហព្រះរាជអាជ្ញាសុំឲ្យមានការពង្រីកវិសាលភាពនៃសំណុំរឿង ០០២/០១ ។ បច្ចុប្បន្ន អង្គជំនុំជម្រះសាលាដំបូងបានចេញដីកាបំបែកសំណុំរឿងថ្មីមួយទៀតនៅថ្ងៃទី២៦ ខែមេសា ឆ្នាំ២០១៣ បន្ទាប់មានការណែនាំពីអង្គជំនុំជម្រះតុលាការកំពូល ។

^៣ សូមមើលប្រតិចារិកសវនាការចុះថ្ងៃទី២៣ ខែវិច្ឆិកា ឆ្នាំ២០១១ សេចក្តីថ្លែងការណ៍របស់ជនជាប់ចោទ ខៀវ សំផន ឆ្លើយតបនឹងការចោទប្រកាន់របស់សហព្រះរាជអាជ្ញា, និងប្រតិចារិកចុះថ្ងៃទី២៧-២៩-៣០ ខែឧសភា និងថ្ងៃទី៤ ខែមិថុនា ឆ្នាំ ២០១៣ សេចក្តីថ្លែងការណ៍ផ្ទាល់មាត់របស់ជនជាប់ចោទ ខៀវ សំផន ឆ្លើយតបនឹងសំណួររបស់ដើមបណ្តឹងរដ្ឋប្បវេណីនៅអំឡុងពេលសវនាការ ។

ប្រសិនបើ នៅក្នុងសេចក្តីសម្រេចរបស់អង្គជំនុំជម្រះសាលាដំបូងលើសំណុំរឿង០០២/០១ ដែលក្រោងនឹងចេញនៅក្នុងត្រីមាសទី១ ឆ្នាំ២០១៤ រកឃើញថា ខៀវ សំផន ពិតជាមានពិរុទ្ធភាព អង្គជំនុំជម្រះនឹងផ្តន្ទាទោស ខៀវ សំផន នៅក្នុងកម្រិតណាមួយ ដែលស្របទៅនឹងកិច្ចព្រមព្រៀង ច្បាប់ស្តីពីការបង្កើតមានអង្គជំនុំជម្រះវិសាមញ្ញក្នុងតុលាការកម្ពុជា និងវិធានផ្ទៃក្នុង។^៤ ដូច្នេះទៅវិញ ប្រសិនបើ អង្គជំនុំជម្រះសាលាដំបូងយល់ថា អំពើដែលកំណត់នៅក្នុងដីកាបញ្ជូនរឿងទៅជំនុំជម្រះ មិនមានភស្តុតាងបង្ហាញពិតប្រាកដ ឬយល់ឃើញថា ខៀវ សំផន មិនមានពិរុទ្ធភាពក្នុងអំពើទាំងនោះទេ ខៀវ សំផន នឹងរួចផុតពីបទចោទ។

ទោះបីជា ផ្អែកតាមការបង្ហាញពីខាងលើ ខៀវ សំផន ត្រូវបានរកឃើញថា មានពិរុទ្ធភាព ឬពុំមានពិរុទ្ធភាព សម្រាប់សំណុំរឿង ០០២/០១ ក៏ដោយ ខៀវ សំផន នឹងនៅតែបន្តស្ថិតនៅក្នុង មន្ទីរឃុំឃាំងដែល។

មានហេតុផលពីរយ៉ាង ដែល ខៀវ សំផន មិនអាចត្រូវបានដោះលែង។ ហេតុផលទី១ គឺករណី ដែលសហព្រះរាជអាជ្ញាបន្តប្តឹងសាទុក្ខទៅអង្គជំនុំជម្រះតុលាការកំពូល។ ហេតុផលទី២ គឺដោយសារ ខៀវ សំផន នៅពុំទាន់រួចផុតពីការចោទប្រកាន់ផ្សេងៗទៀតនៅឡើយ។

សម្រាប់ហេតុផលទី១ តាមផ្លូវច្បាប់ សហព្រះរាជអាជ្ញានឹងប្តឹងសាទុក្ខទៅអង្គជំនុំជម្រះតុលាការ កំពូល ក្នុងករណីដែលជនជាប់ចោទ ខៀវ សំផន ត្រូវបានអង្គជំនុំជម្រះសាលាដំបូងសម្រេចថា មិនមានទោស។ ក្នុងករណីនេះ ខៀវ សំផន នឹងត្រូវបន្តស្ថិតនៅក្នុងមន្ទីរឃុំឃាំងរង់ចាំសេចក្តីសម្រេច លើបណ្តឹងសាទុក្ខរបស់អង្គជំនុំជម្រះតុលាការកំពូល។ យោងតាមការវាយតម្លៃរបស់អង្គជំនុំជម្រះ សាលាដំបូង សាលដីកាលើបណ្តឹងសាទុក្ខក្នុងសំណុំរឿង០០២/០១ របស់អង្គជំនុំជម្រះតុលាការកំពូល អាចនឹងចេញក្នុងនៅចុងឆ្នាំ២០១៥^៥ ។ អនុលោមតាមវិធាន១១១(៤) នៃវិធានផ្ទៃក្នុងរបស់អង្គជំនុំ

^៤ "សេចក្តីសម្រេចលើការបំបែកកិច្ចដំណើរការនីតិវិធីក្នុងសំណុំរឿង០០២ បន្ទាប់ពីមានសេចក្តីសម្រេចរបស់អង្គជំនុំជម្រះតុលាការកំពូល ចុះថ្ងៃទី៨ ខែកុម្ភៈ ឆ្នាំ២០១៣", អង្គជំនុំជម្រះសាលាដំបូង ចុះថ្ងៃទី២៦ ខែមេសា ឆ្នាំ២០១៣ ឯកសារE284, ទំព័រ១១៩, កំណត់ សម្គាល់ជើងទំព័រ៧០ ។ សូមមើលផងដែរ "បណ្តឹងសាទុក្ខរបស់លោក ខៀវ សំផន ប្រឆាំងទៅនឹងសេចក្តីសម្រេចលើសំណើសុំដោះ លែងឲ្យនៅក្រៅឃុំឃាំង ដោយដាក់ឲ្យស្ថិតនៅក្រោមការត្រួតពិនិត្យតាមផ្លូវតុលាការ" ចុះថ្ងៃទី១៤ ខែឧសភា ឆ្នាំ២០១៣, ឯកសារ E275/2/1, កថាខណ្ឌទី៦៦ ។

^៥ វិធាន៩៨(៥) នៃវិធានផ្ទៃក្នុងរបស់អង្គជំនុំជម្រះវិសាមញ្ញក្នុងតុលាការកម្ពុជា ។

^៦ វិធាន៩៨(៦) នៃវិធានផ្ទៃក្នុងរបស់អង្គជំនុំជម្រះវិសាមញ្ញក្នុងតុលាការកម្ពុជា ។

^៧ "សេចក្តីសម្រេចលើការបំបែកកិច្ចដំណើរការនីតិវិធីក្នុងសំណុំរឿង០០២ បន្ទាប់ពីមានសេចក្តីសម្រេចរបស់អង្គជំនុំជម្រះតុលាការកំពូល ចុះថ្ងៃទី៨ ខែកុម្ភៈ ឆ្នាំ២០១៣", អង្គជំនុំជម្រះសាលាដំបូង ចុះថ្ងៃទី២៦ ខែមេសា ឆ្នាំ២០១៣ ឯកសារE284, ទំព័រ១១៩, កំណត់

ជម្រះវិសាមញ្ញក្នុងតុលាការកម្ពុជា ក្នុងករណីដែលអង្គជំនុំជម្រះតុលាការកំពូលសម្រេចឲ្យរួចផុតពី បទចោទ នោះ ខៀវ សំផន នឹងត្រូវបានដោះលែងឲ្យមានសេរីភាពភ្លាមៗ ។ ប៉ុន្តែ វិធាននេះ ក៏បាន ចែងបន្ថែមដែរថា ជនជាប់ចោទអាចនឹងត្រូវបន្តស្ថិតនៅក្នុងឃុំ ក្នុងករណីដែលជននោះត្រូវបានឃុំខ្លួន ពីបទល្មើសផ្សេងទៀត។ ឃ្លាចុងក្រោយនេះហើយ ជាហេតុផលទី២ ដែល ខៀវ សំផន មិនអាច ត្រូវបានដោះលែង ទោះបីជារកពុំឃើញមានពិរុទ្ធភាពក្នុងសំណុំរឿង០០២/០១ ដែលពាក់ព័ន្ធនឹង ទក្រឹត្យកម្មប្រឆាំងមនុស្សជាតិក៏ដោយ។ ដូចបានបញ្ជាក់ពីខាងលើ ខៀវ សំផន ត្រូវបានចោទប្រកាន់ លើបទទក្រឹត្យកម្មអន្តរជាតិចំនួនបី គឺបទទក្រឹត្យកម្មប្រឆាំងមនុស្សជាតិ បទទក្រឹត្យកម្មប្រល័យពូជសាសន៍ និងការបំពានបំពានយ៉ាងធ្ងន់ធ្ងរលើអនុសញ្ញាទីក្រុងហ្សឺណែវឆ្នាំ១៩៤៨។ ដោយសារការបំបែកសំណុំ រឿង០០២ ទៅជាផ្នែកតូចៗ ហើយជ្រើសរើសយកតែបទចោទប្រកាន់មួយមកធ្វើការជំនុំជម្រះ ដូច្នេះ ខៀវ សំផន នៅពុំទាន់រួចផុតពីបទចោទប្រកាន់ពីរផ្សេងទៀត ដែលមាននៅក្នុងដីកាបញ្ជូនរឿងទៅ ជំនុំជម្រះរបស់សហចៅក្រមស៊ើបអង្កេតនៅឡើយទេ។ បើយោងតាមវិធាន១១១(៤) ខៀវ សំផន ទំនងជានឹងត្រូវបន្តដាក់ឲ្យស្ថិតនៅក្នុងមន្ទីរឃុំឃាំង រង់ចាំការកាត់សេចក្តីលើបទចោទប្រកាន់ផ្សេងទៀត ដែលនៅសេសសល់ សម្រាប់ដំណាក់កាលបន្ទាប់ក្នុងសំណុំរឿង០០២/០២ ឬសំណុំរឿង០០២/០៣។

បើពិនិត្យមើលលើរយៈពេលនៃការឃុំខ្លួនបណ្តោះអាសន្នលើរូប ខៀវ សំផន ចាប់តាំងពីឆ្នាំ ២០០៧ រហូតដល់បច្ចុប្បន្ន គឺមានរយៈពេលប្រមាណ៥ឆ្នាំ និង៧ខែ ហើយការឃុំខ្លួននេះអាចនឹងបន្ត រហូតដល់សំណុំរឿង០០២ទាំងមូលត្រូវបានបញ្ចប់។ ខៀវ សំផន មានសិទ្ធិក្នុងការស្នើសុំអង្គជំនុំជម្រះ ឲ្យដោះលែងខ្លួន ដោយដាក់ឲ្យស្ថិតនៅក្រោមការត្រួតពិនិត្យតាមផ្លូវតុលាការ ហើយ ខៀវ សំផន ក៏ ធ្លាប់បានប្រើប្រាស់សិទ្ធិនេះរួចហើយដែរ។ ក្នុងអំឡុងពេលនៃការឃុំខ្លួនបណ្តោះអាសន្ន ខៀវ សំផន ធ្លាប់បានដាក់សំណើសុំឲ្យមានការដោះលែងខ្លួនចំនួន៥ដងរួចមកហើយ ប៉ុន្តែសំណើទាំងនោះ ក៏ត្រូវបាន

សម្គាល់ជើងទំព័រ២៧០។ សូមមើលផងដែរ " បណ្តឹងសាទុក្ខរបស់លោក ខៀវ សំផន ប្រឆាំងទៅនឹងសេចក្តីសម្រេចលើសំណើសុំដោះ លែងឲ្យនៅក្រៅឃុំជាបន្ទាន់ ដោយដាក់ឲ្យស្ថិតនៅក្រោមការត្រួតពិនិត្យតាមផ្លូវតុលាការ " ចុះថ្ងៃទី១៤ ខែឧសភា ឆ្នាំ២០១៣, ឯកសារ E275/2/1, កថាខណ្ឌទី៦៦។

^៨ វិធាន១១១(៤) នៃវិធានផ្ទៃក្នុងរបស់អង្គជំនុំជម្រះវិសាមញ្ញក្នុងតុលាការកម្ពុជា។ វិធាននេះបានបញ្ញត្តិថា "ក្នុងករណីបណ្តឹងសាទុក្ខ ដែលអង្គជំនុំជម្រះតុលាការកំពូលសម្រេចឲ្យរួចផុតពីបទចោទ នោះជនជាប់ចោទត្រូវបានដោះលែងឲ្យមានសេរីភាពភ្លាមៗ លើកលែងតែ ជននោះត្រូវបានឃុំខ្លួនពីបទល្មើសផ្សេងទៀត"។

^៩ វិធាន៨២(៣) នៃវិធានផ្ទៃក្នុងរបស់អង្គជំនុំជម្រះវិសាមញ្ញក្នុងតុលាការកម្ពុជា។

បដិសេធទាំងអស់។ មូលហេតុដែលនាំឲ្យអង្គជំនុំជម្រះបដិសេធចំពោះការស្នើសុំដោះលែងរបស់ ខៀវ សំផន គឺការព្រួយបារម្ភចំពោះការរត់គេចខ្លួនរបស់ ខៀវ សំផន^{១០} ។

ហេតុដូច្នេះ ខៀវ សំផន ទំនងជានឹងត្រូវស្ថិតនៅក្នុងមន្ទីរឃុំឃាំងរហូតដល់ពេលមានសាលក្រម ឬសាលដីកា សម្រេចអំពីពិរុទ្ធភាពរបស់ខ្លួនក្នុងសំណុំរឿង០០២/០១ និងរង់ចាំការជំនុំជម្រះបទចោទ ប្រកាន់ផ្សេងៗទៀតដែលនៅសេសសល់។ បើពិនិត្យមើលទៅលើវិឃ័យរបស់ ខៀវ សំផន នាពេល បច្ចុប្បន្ន ដែលមានអាយុ៨២ឆ្នាំ ប្រៀបធៀបនឹងរយៈពេលដែលអង្គជំនុំជម្រះក្រោងនឹងសម្រេចឲ្យ បាននូវសាលដីកាស្ថាពរក្នុងសំណុំរឿង០០២/០១ទាំងមូល រួមជាមួយនឹងសំណុំរឿង០០២/០២ ឬ សំណុំរឿង០០២/០៣ (ប្រសិនបើកើតមាន) ឃើញថា លទ្ធភាពដើម្បីនៅក្រៅឃុំរបស់ ខៀវ សំផន ស្ទើរតែពុំអាចកើតមាន។

ទោះបីជាយ៉ាងណាក្តី ការបន្តឃុំខ្លួនជនជាប់ចោទក្នុងមន្ទីរឃុំឃាំងក្នុងរយៈពេលយូរ ដោយពុំមាន ការកំណត់ច្បាស់លាស់អំពីកាលបរិច្ឆេទនៃកម្រោងចេញសេចក្តីសម្រេចស្ថាពរ ពុំមែនជាជម្រើសល្អ សម្រាប់អង្គជំនុំជម្រះឡើយ ព្រោះអាចនឹងធ្វើឲ្យប៉ះពាល់ដល់គោលការណ៍នៃការជំនុំជម្រះក្តីក្នុងថិរវេលា មួយសមស្រប។ ហេតុដូច្នេះ អង្គជំនុំជម្រះសាលាដំបូងគប្បីត្រូវបង្កើតផែនការទាក់ទងនឹងសំណុំរឿង ដែលនៅសេសសល់ឲ្យបានច្បាស់លាស់ តាមសំណើរបស់អង្គជំនុំជម្រះតុលាការកំពូលដើម្បីជៀសវាង ការតវ៉ាពីសំណាក់មេធាវីការពារក្តីរបស់ជនជាប់ចោទ។

ពិនិត្យដោយ វ៉ាន់ដាន់ ពេជ្រាវ

^{១០} សេចក្តីសម្រេចលើសំណើសុំដោះលែងលោក ខៀវ សំផន ឲ្យនៅក្រៅឃុំជាបន្ទាន់, អង្គជំនុំជម្រះសាលាដំបូង ចុះថ្ងៃទី២៦ ខែមេសា ឆ្នាំ២០១៣, ឯកសារE275/1, កថាខណ្ឌទី២១។